

Aýdylmadyk aýdym

Category: Goşgular, Kitapcy

написано kitapcy | 21 января, 2025

Aýdylmadyk aýdym AÝDYLMADYK AÝDYM



Ýadyňa düşýämi: mermer şäheriň
Ilersinde äpet ýaşyl baýdagyň
Säher çagy şuglasyna Güneşiň
Berkarar watanyň bagtly halkyna
Gözüň gamaşdyryp pasyrdap durşy...
Oňat ýadyňa sal, şol ýaşyl tugy
Birden gözüm ýumlup, ölmeli bolsam
Eger eliňden gelse sowan meýdimi
Şol tuguň astynda depin et, dostum...
Çünki hemmeleriň sag gapdalyna
Kybla ýüzün dikip ýeriň astynda
Ýatan gabrystany dar bolar maňa
Bilýän, öňi-soňy bu ýalançyda
Şu garyp günümi bulajak bolup
Elime-aýagma çolaşanlar ýene-de
Ol ýerde Hudaýyň melekleriniň
Ujypsyzja sogaplarmyň deregne
Dagdan agyr günälermi bagyşlap
Ýagtyltjak bolsalar tüm lahatymy

Betpygylly, itýürekli pidullar
Çydam edip bilmän endik edinen
Häsiýetleri bilen ala-goh edip
Hem ýeňseden urlan otly gürziniň
Yzasyn özgeden çykarjak bolup
Bilseler-de başa barmajagyny
Sagdan-çepden diwaryndan gabrymyň
Gara köýük bolan pis elleriniň
Eti akyp, süňki şatyrda ýanýan
Otly barmaklaryn sokar durarlar.
Ýyrym-ýyrtyk bolup eleşan halda
Owaldanam bärde saralyp giden
Ot-ýalyňa çirkizilip ýüzünden
Sypyrlyp aýrylan utanç perdesin
Göz ýetirip, toba-puşeýman bilen
Duýsalar-da gaýdyp berilmejegni
Ýamanlan bolarlar Müňkür-Nekire...
Mazarymam daşda bolsun şolardan
Görmek üçin Biribaryň jemalyn
Panyňnyň manysyz ömründen soňra
Magşar gününe çen goşum ýazdyryp
Birsellem ýassanyp ýatjak ýerime
Mynasyp däl olar goňşy bolmaga...
Hem gül ekme tümmegimiň daşyna
Ýazmagyn üstüme mermerden ýazgy
Şonsuzam sen maňa iň golaý ynsan.
Ýöne dag goçunyň buýnuz şahyny
Başujuma dikäý,
(dikip oňarsaň).
Goý, ol buýnuz ýoldan öten-geçene
Birmahallar söýgimiziň möwç alyp
Şol tug deýin parlap mawy asmanda
Soňam matam günü aşak düşürlip
Gyrasyna gara mata daňylan
Kyssasyny gürrüň bersin, çekinmän...
Goý, ol buýnuz adamlaryň kalbynda
Turan daglarynyň simwoly bolup
Goýup giden mirasyna buýsanyp
Astynda diňşirgäp ýatan bir goçuň
Yaňlandyrsyn aýtman giden aýdymyn...
Şol gamgyn owaza ses goşýan ýaly

Ýaşyl tug depämde kyýamata çen
Parlasyn dursun!..

Surat: [Salwador Dali](#). Goşgular